



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 20-12-2024

സമയം 06.45 AM

പ്രധാന വാർത്തകൾ

- പാർലമെന്റ് ശീതകാല സമ്മേളനം ഇന്ന് സമാപിക്കും.
- പ്രധാനമന്ത്രി നരേന്ദ്രമോദി വിദ്യാർത്ഥികളുമായി സംവദിക്കുന്ന പരീക്ഷാ പേ ചർച്ചയുടെ എട്ടാം എഡിഷൻ അടുത്ത മാസം.
- 29-ാമത് തിരുവനന്തപുരം കേരള രാജ്യാന്തര ചലച്ചിത്ര മേളയ്ക്ക് വൈകിട്ട് തിരശീല വീഴും.
- സംസ്ഥാനത്ത് നാലു വർഷ ബിരുദ പ്രോഗ്രാമിന്റെ ആദ്യ സെമസ്റ്റർ പരീക്ഷാ ഫലം കണ്ണൂർ സർവ്വകലാശാല റെക്കോർഡു വേഗത്തിൽ പ്രഖ്യാപിച്ചു.
- കൊച്ചിയിൽ നിന്ന് ബേപ്പൂരിലേക്ക് ജല യാത്രാസൗകര്യം ഉൾപ്പെടെ തുറമുഖ വികസന പദ്ധതികൾ ഗവൺമെന്റ് ആലോചിക്കുന്നുണ്ടെന്ന് മന്ത്രി P.A മുഹമ്മദ് റിയാസ്.
- ഇന്ത്യ- വെസ്റ്റ് ഇൻഡീസ് വനിതാ ട്വന്റി-20 ക്രിക്കറ്റ് പരമ്പര ഇന്ത്യയ്ക്ക്.

വാർത്തകൾ വിശദമായി

പാർലമെന്റ് ശീതകാല സമ്മേളനം ഇന്ന് സമാപിക്കും. അംബേദ്കർ വിവാദത്തിൽ ഇരുസഭകളിലും കഴിഞ്ഞ ദിവസങ്ങളിൽ പ്രതിഷേധം ഉയർത്തിയിരുന്നു. ഇന്നും പാർലമെന്റ് പ്രക്ഷുബ്ധമായേക്കുമെന്നാണ് റിപ്പോർട്ട്. പാർലമെന്റിനു പുറത്തെ പ്രതിഷേധം ചർച്ച ചെയ്യാൻ രാവിലെ ഇന്ത്യ സഖ്യം MP മാരുടെ യോഗം ചേരും.

അതേസമയം, രാഹുൽ ഗാന്ധിക്കെതിരെ വനിത MP യടക്കം നൽകിയ പരാതിയിൽ നടപടികൾ ശക്തമാക്കാനാണ് N D A യുടെ നീക്കം.



പാർലമെന്റ് സമുച്ചയത്തിന്റെ ഗേറ്റുകൾക്കു മുന്നിൽ ധർണകളും പ്രകടനങ്ങളും കർശനമായി നിരോധിച്ച് ലോക്സഭാ സ്പീക്കർ ഓം ബിർജ ഉത്തരവ് പുറപ്പെടുവിച്ചു. രാഷ്ട്രീയ പാർട്ടികളോ, MP മാരുടെ സംഘങ്ങളോ ഗേറ്റുകൾക്കു മുൻപിൽ ഇത്തരം സമരങ്ങൾ നടത്താൻ പാടില്ലെന്നാണ് നിർദ്ദേശം. ഇന്നലെ ഗേറ്റിനു സമീപം കോൺഗ്രസ്- BJP MP മാർ ഏറ്റുമുട്ടിയ സംഭവത്തെ തുടർന്നാണ് നടപടി. പരിക്കേറ്റ രണ്ട് MP ആശുപത്രിയിൽ പ്രവേശിപ്പിച്ചിരുന്നു.

സംഭവത്തിൽ കോൺഗ്രസ് നേതാവ് രാഹുൽ ഗാന്ധിക്കെതിരെ BJP, ഡൽഹി പൊലീസിൽ പരാതി നൽകി. അതേസമയം, കോൺഗ്രസ് MP മാരുടെ സംഘവും പൊലീസ് സ്റ്റേഷനിലെത്തി പരാതി നൽകിയിട്ടുണ്ട്.



പ്രധാനമന്ത്രി നരേന്ദ്രമോദി നാളെയും മറ്റുന്നാളും കുവൈറ്റ് സന്ദർശിക്കും. കുവൈറ്റ് അമീറിന്റെ ക്ഷണ പ്രകാരമാണ് പ്രധാനമന്ത്രിയുടെ സന്ദർശനം. 43 വർഷത്തിനിടെ, ആദ്യമായാണ് ഒരു ഇന്ത്യൻ പ്രധാനമന്ത്രി കുവൈറ്റ് സന്ദർശിക്കുന്നത്.



പ്രധാനമന്ത്രി നരേന്ദ്രമോദി വിദ്യാർത്ഥികളുമായി സംവദിക്കുന്ന പരീക്ഷാ പേ ചർച്ചയുടെ എട്ടാം എഡിഷൻ അടുത്ത മാസം നടക്കും. ഇതിനായി MyGov പോർട്ടലിൽ ജനുവരി 14 വരെ രജിസ്ട്രർ ചെയ്യാം. പരീക്ഷാ പിരിമുറുക്കം കുറയ്ക്കുന്നതിനും ജീവിതം ഉത്സവമായി ആഘോഷിക്കാൻ വിദ്യാർത്ഥികളെയും അധ്യാപകരെയും രക്ഷിതാക്കളെയും പ്രോത്സാഹിപ്പിക്കുന്നതിനുമാണ് പരിപാടി ആവിഷ്കരിച്ചത് .

രജിസ്ട്രേഷൻ പ്രക്രിയയിൽ, വിദ്യാർത്ഥികൾക്ക് പ്രധാനമന്ത്രിയോട് ചോദിക്കാൻ ആഗ്രഹിക്കുന്ന ചോദ്യങ്ങൾ സമർപ്പിക്കാം. പരീക്ഷാ സമ്മർദ്ദം, കരിയർ, ഭാവി അഭിലാഷങ്ങൾ എന്നിവയുമായി ബന്ധപ്പെട്ടതാകാം ചോദ്യങ്ങൾ.



പ്രധാനമന്ത്രി നരേന്ദ്ര മോദി ഇന്നലെ ന്യൂഡൽഹിയിൽ കേന്ദ്രമന്ത്രി ജോർജ്ജ് കുര്യന്റെ വസതിയിൽ ക്രിസ്മസ് ആഘോഷങ്ങളിൽ പങ്കെടുത്തു. ചടങ്ങിൽ ക്രൈസ്തവ സമൂഹത്തിലെ പ്രമുഖരുമായി മോദി സംവദിച്ചു.



പെൻഷൻ - പെൻഷനേഴ്സ് വകുപ്പ് ഇന്നു മുതൽ ഒരാഴ്ച ദേശീയതല സർഭരണ വാരം സംഘടിപ്പിക്കും. പരിപാടിയുടെ ഭാഗമായി ഡൽഹിയിൽ പെൻഷൻ പരാതികൾ ഫലപ്രദമായി പരിഹരിക്കുന്നതുമായി ബന്ധപ്പെട്ട ദേശീയ ശില്പശാലയും ഉണ്ടായിരിക്കും.



കേന്ദ്ര ആഭ്യന്തരമന്ത്രി അമിത് ഷാ ഇന്ന് പശ്ചിമ ബംഗാളിലെത്തും. ഡാർജിലിംഗ് ജില്ലയിലെ സിലിഗുഡിയിൽ നാളെ രാവിലെ സശസ്ത്ര സീമബൽ, SSB യുടെ സ്ഥാപക ദിന പരിപാടിയിൽ അമിത് ഷാ പങ്കെടുക്കും.



29-ാമത് തിരുവനന്തപുരം കേരള രാജ്യാന്തര ചലച്ചിത്ര മേളയ്ക്ക് വൈകിട്ട് തിരശീല വീഴും. നിശാഗന്ധി ഓഡിറ്റോറിയത്തിൽ സമാപനചടങ്ങ് മുഖ്യമന്ത്രി പിണറായി വിജയൻ ഉദ്ഘാടനം ചെയ്യും.

കൂടുതൽ വിവരങ്ങളുമായി ജില്ലാ പ്രതിനിധി രജു കോലിയക്കോട് ...

.....(വോയ്സ്).....



സംസ്ഥാനത്ത് നാലു വർഷ ബിരുദ പ്രോഗ്രാമിന്റെ ആദ്യ സെമസ്റ്റർ പരീക്ഷാ ഫലം റെക്കോർഡു വേഗത്തിൽ പ്രഖ്യാപിച്ച കേരളത്തിലെ ആദ്യ സർവ്വകലാശാലയായി മാറുകയാണ് കണ്ണൂർ സർവ്വകലാശാല. ഇത് ചരിത്ര നേട്ടമാണെന്ന് മന്ത്രി ഡോ. R ബിന്ദു വിലയിരുത്തി.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി K.O ശശിധരൻ..

....(വോയ്സ്)....



പന്ത്രണ്ടാമത് സർഗാലയ അന്താരാഷ്ട്ര കരകൗശലമേളയ്ക്ക് ഇന്ന് കോഴിക്കോട് ഇരിങ്ങലിൽ തുടക്കമാകും. മറ്റനാൾ വൈകിട്ട് മന്ത്രി P.A. മുഹമ്മദ് റിയാസ് മേള ഔപചാരികമായി ഉദ്ഘാടനം ചെയ്യും. P.T. ഉഷ MP യാണ് തീം വില്ലേജ് സോൺ ഉദ്ഘാടനം ചെയ്യുന്നത്. ജനുവരി 6 ന് അവസാനിക്കുന്ന മേളയിൽ, 15 രാജ്യങ്ങളിലെ ഇരുന്നൂറിലധികം കലാപ്രവർത്തകർ ഒത്തുചേരും.

ഹാൻഡ്ലും, കളരി, സുഗന്ധവ്യഞ്ജനം, മുള, മരത്തടി, കളിമൺ, അറബിക് കലിഗ്രാഫി, തെയ്യഗ്രാമങ്ങൾ എന്നിവ ഇത്തവണത്തെ മേളയുടെ സവിശേഷതകളാണ്. ഇരുപതോളം സ്റ്റാളുകളും സർഗാലയയിൽ ഭക്ഷ്യമേളയുടെ ഭാഗമായി ഒരുക്കും.



കൊച്ചിയിൽ നിന്ന് ബേപ്പൂരിലേക്ക് ജല യാത്രാസൗകര്യം ഉൾപ്പെടെ തുറമുഖ വികസന പദ്ധതികൾ ഗവൺമെന്റ് ആലോചിക്കുന്നുണ്ടെന്ന് മന്ത്രി P.A മുഹമ്മദ് റിയാസ് പറഞ്ഞു. നവീകരിച്ച്, സൗന്ദര്യവൽക്കരിച്ച ബേപ്പൂർ ബീച്ച് ഉദ്ഘാടനം ചെയ്യുകയായിരുന്നു മന്ത്രി.

ഡെസ്ക് റിപ്പോർട്ട്

...(വോയ്സ്)....

ടൂറിസം സാധ്യതകൾ പ്രയോജനപ്പെടുത്താൻ കൂടുതൽ ഹോംസ്റ്റേ സംരംഭങ്ങൾ പ്രോത്സാഹിപ്പിക്കുന്നത് പരിശോധിച്ചു വരികയാണെന്ന് മന്ത്രി PA മുഹമ്മദ് റിയാസ് അറിയിച്ചു. ബീച്ച് വൃത്തിയായും സുന്ദരമായും നിലനിർത്താൻ യുവജനങ്ങളെ ഉൾപ്പെടുത്തി ടൂറിസം ക്ലബ്ബിന് രൂപം നൽകാനും തീരുമാനിച്ചതായി മന്ത്രി വെളിപ്പെടുത്തി.

ബേപ്പൂർ ബീച്ചിൽ പത്ത് കോടിയോളം രൂപ ചെലവഴിച്ചാണ് നവീകരണവും സൗന്ദര്യവൽക്കരണവും പൂർത്തിയാക്കിയത്. ഈ മാസം 27 മുതൽ 29 വരെ സംഘടിപ്പിക്കുന്ന ബേപ്പൂർ അന്താരാഷ്ട്ര വാട്ടർ ഫെസ്റ്റിന് മുന്നോടിയായി ബേപ്പൂർ ബീച്ചിൽ വൈകിട്ട് ഫുട്ബോൾ ടൂർണമെന്റ് സംഘടിപ്പിക്കും. ഫുട്ബോൾ താരം C.K വിനീത് മത്സരം ഉദ്ഘാടനം ചെയ്യും. എട്ടു വീതം പുരുഷ, വനിതാ ടീമുകൾ ടൂർണമെന്റിൽ പങ്കെടുക്കും.

നാളെ കോഴിക്കോട് നഗരത്തിൽ സ്കേറ്റിംഗും മറ്റനാൾ മിനി മാർത്താണ്ഡം ഉണ്ടായിരിക്കും. രാവിലെ കോഴിക്കോട്ട് നിന്നാരംഭിച്ച് ബേപ്പൂരിൽ സമാപിക്കുന്ന രീതിയിലാണ് മിനി മാർത്താണ്ഡം സംഘടിപ്പിക്കുന്നത്.



M പോക്സ് സ്ഥിരീകരിച്ച് പരിയാരം മെഡിക്കൽ കോളജിൽ ചികിത്സയിൽ കഴിയുന്ന രണ്ടു പേരുടെയും ആരോഗ്യ നില തൃപ്തികരമാണെന്ന് ആരോഗ്യ വകുപ്പ് അറിയിച്ചു. UAE യിൽ നിന്നെത്തിയ കണ്ണൂർ സ്വദേശിയുടെ വുട്ട് മാപ്പ് ജില്ലാ ആരോഗ്യവകുപ്പ് പുറത്തു വിട്ടു. രോഗം സ്ഥിരീകരിച്ച മറ്റൊരാൾ വയനാട് സ്വദേശിയാണ്.

M പോക്സ് രോഗികളുമായി സമ്പർക്കത്തിൽ വന്നവർക്ക് രോഗ ലക്ഷണങ്ങളുണ്ടെങ്കിൽ ആരോഗ്യ വകുപ്പിനെ വിവരം അറിയിക്കണമെന്ന് ജില്ലാ മെഡിക്കൽ ഓഫീസർ ആവശ്യപ്പെട്ടു.



കുമളിയിൽ 2013 ൽ ആറു വയസുകാരൻ ഷെഫീക്കിനെ ക്രൂരമായി മർദ്ദിച്ച് കൊലപ്പെടുത്താൻ ശ്രമിച്ച കേസിൽ തൊടുപുഴ ഒന്നാം അഡീഷണൽ ജില്ലാ കോടതി ഇന്ന് വിധി പറയും. ഷെഫീക്കിന്റെ പിതാവ് ഷെരീഫ്, രണ്ടാനമ്മ അനീഷ എന്നിവരാണ് കേസിലെ പ്രതികൾ. കുട്ടിയെ പട്ടിണിക്കിട്ടും ക്രൂരമായി മർദ്ദിച്ചും കൊലപ്പെടുത്താൻ ശ്രമിച്ചു എന്നാണ് പ്രോസിക്യൂഷൻ കേസ്.



തൊടുപുഴ വാട്ടർ ട്രീറ്റ്‌മെന്റ് പ്ലാന്റിൽ KSEB യുടെ മീറ്ററിംഗ് പാനലിൽ പൊട്ടിത്തെറി ഉണ്ടായതിനെ തുടർന്ന് ഇന്നു മുതൽ മൂന്നു ദിവസം തൊടുപുഴ നഗരസഭയിലും കുമാരമംഗലം, ഇടവെട്ടി പഞ്ചായത്തുകളിലും ജലവിതരണം മുടങ്ങും. 11 KV ലൈനിൽ നിന്നും വൈദ്യുതിയെത്തിക്കുന്ന ട്രാൻസ്ഫോർമറിനു സമീപത്തെ മീറ്ററിംഗ് പാനൽ ബോർഡിലാണ് പൊട്ടിത്തെറിയുണ്ടായത്.



കുടുംബശ്രീ തലശ്ശേരിയിൽ സംഘടിപ്പിച്ച കണ്ണൂർ ജില്ലാതല താലോലം-ബഡ്സ് കലോത്സവത്തിൽ മട്ടന്നൂർ പഴശ്ശി രാജാ മെമ്മോറിയൽ ബഡ്സ് സ്പെഷ്യൽ സ്കൂൾ ചാമ്പ്യൻമാരായി. രമാന്തളി പ്രതീക്ഷ ബഡ്സ് സ്കൂൾ രണ്ടാം സ്ഥാനവും, കണ്ണപുരം ബഡ്സ് സ്പെഷ്യൽ സ്കൂൾ മൂന്നാം സ്ഥാനവും നേടി.



Mec-7 നെ കുറിച്ച് അന്വേഷിച്ചാൽ കൂടുതൽ കുഴപ്പമാകുമെന്നും കണ്ടറിഞ്ഞാണ് CPIM ഉം, സമസ്തയും ആരോപണങ്ങളിൽ നിന്ന് പിൻമാറിയതെന്ന് BJP കോഴിക്കോട് ജില്ലാപ്രസിഡന്റ് V.K സജീവൻ പറഞ്ഞു. രഞ്ജിത്ത് ശ്രീനിവാസൻ അനുസ്മരണ സമ്മേളനം മാരാർജി ഭവനിൽ ഉദ്ഘാടനം ചെയ്യുകയായിരുന്നു അദ്ദേഹം.



ക്രിസ്മസ് പരീക്ഷാ ചോദ്യ ചോർച്ചയിൽ സിറ്റിങ്ങ് ജഡ്ജിയുടെ നേതൃത്വത്തിൽ ജുഡീഷ്യൽ അന്വേഷണം നടത്തണമെന്ന് കോഴിക്കോട് DCC പ്രസിഡന്റ് K.പ്രവീൺകുമാർ ആവശ്യപ്പെട്ടു. അല്ലാത്തപക്ഷം കോൺഗ്രസ് സമര പരിപാടികളിലേക്ക് നീങ്ങുമെന്നും പ്രവീൺകുമാർ അറിയിച്ചു.



ഇന്ത്യ- വെസ്റ്റ് ഇൻഡീസ് വനിതാ ട്വന്റി-20 ക്രിക്കറ്റ് പരമ്പര ഇന്ത്യയ്ക്ക്. നവി മുംബൈയിലെ D Y പാട്ടിൽ സ്റ്റേഡിയത്തിൽ മൂന്നാമത്തെയും

അവസാനത്തെയും മത്സരത്തിൽ വെസ്റ്റ് ഇൻഡീസിനെ 60 റൺസിന് പരാജയപ്പെടുത്തിയാണ് ഇന്ത്യ പരമ്പര സ്വന്തമാക്കിയത് .

ആദ്യം ബാറ്റ് ചെയ്ത ഇന്ത്യ, 20 ഓവറിൽ നാല് വിക്കറ്റ് നഷ്ടത്തിൽ 217 റൺസ് നേടി. മറുപടി ബാറ്റിങ്ങിനിറങ്ങിയ വെസ്റ്റ് ഇൻഡീസിന് 20 ഓവറിൽ 9 വിക്കറ്റ് നഷ്ടത്തിൽ 157 റൺസിന് പുറത്തായി.

ഈ മാസം 22, 24, 27 തീയതികളിൽ മൂന്ന് മത്സരങ്ങളുടെ ഏകദിന പരമ്പരയിൽ ഇന്ത്യ വെസ്റ്റ് ഇൻഡീസിനെ നേരിടും.



I- ലീഗിൽ, ഗോകുലം കേരളക്ക് തുടർച്ചയായ രണ്ടാം സമനില. കോഴിക്കോട്ട് ഇന്നലെ രാജസ്ഥാൻ FC യുമായി ഗോകുലം ഗോൾ രഹിത സമനില പാലിച്ചു.

ജനുവരി എട്ടിന് ഡൽഹിക്കെതിരേയാണ് ഗോകുലത്തിന്റെ അടുത്ത മത്സരം.



കൊച്ചി മെട്രോയുടെ ഇൻഫോപാർക്ക് രണ്ടാം ഘട്ട പാതയുടെ നിർമ്മാണ സൈറ്റിൽ വാഹനത്തിനിടയിൽപ്പെട്ട് ടിപ്പർ ലോറി ഡ്രൈവർ മരിച്ചു. അഹമ്മദ് നൂർ എന്നയാളാണ് മരിച്ചത്. സംഭവം അന്വേഷണ റൂം ദുർഭാഗ്യകരമാണെന്ന് KMRL അറിയിച്ചു.



താനൂർ ബോട്ട് ദുരന്ത കേസിലെ സാക്ഷിവിസ്താരം ജനുവരി 21ന് ആരംഭിക്കുമെന്ന് ജുഡീഷ്യൽ കമ്മീഷൻ ചെയർമാൻ ജസ്റ്റിസ് V K മോഹനൻ അറിയിച്ചു. ഇന്നലെ തിരുർ ഗവൺമെന്റ് റെസ്റ്റ് ഹൗസിലെ സിറ്റിങ്ങിലാണ് ഇക്കാര്യം അറിയിച്ചത്. സാക്ഷി വിസ്താരം പൂർത്തിയായാലുടൻ തെളിവെടുപ്പ് ആരംഭിക്കും.

